

śrīḥ
śrīmatē rāmānujāya namaḥ
śrīmatē nigamāntamahādēśikāya namaḥ
śrīmahālakṣmyai namaḥ

śrīmadvēṅkaṭādhvariviracitē śrīlakṣmīsaḥsrē
॥ dēvatāntaraparisaṅkhyāstabakaḥ
viṃśaḥ ॥

This document has been prepared by

Sunder Kidāmbi

with the blessings of

śrī raṅgarāmānuja mahādēśikan

His Holiness śrīmad āṇḍavan śrīraṅgam

śrīḥ
śrīmatē rāmānujāya namaḥ
śrīmatē nigamāntamahādēsikāya namaḥ
śrīmahālakṣmyai namaḥ

॥ dēvatāntaraparisañkhyāstabakaḥ viṃśaḥ ॥

vandārurakṣaṇē dakṣāṃ vandē gōvindasundarīm |
yatprasādādr̥tē dēvāḥ sarvē rakṣitumakṣamāḥ || 20.1 ||

amba tvayā hanta śarīrabhājām
arākṣitānāmapi rakṣitānām |
dēvā mudē vā punarāpadē vā
bhavanti kiṃ tē bakavairikāntē || 20.2 ||

śītasvabhāvām bhavatīm śritēbhyō
divyām samṛddhiṃ dadatīmatītya |
upāśritadhvaṃsakamuṣṇamagnim
upāsatē kē jagadamba lōkē || 20.3 ||

ajñātadr̥ptimamitē vibhavē'pi dīna -
bandhuṃ vihāya bhavatīm bhavatō'pyavantīm |
sakhyuḥ śucērapī samāptidamamba kārśyē
kastaṃ prabhañjanamihārcatu gandhavāham || 20.4 ||

yamaviṣayagatiḥ syādyadgrhītasya jantōḥ
amatiramumupāstāmaprabhuṃ pāśahastam |
janani parigrhītatrāṇajātādarām tvām
ahamakhilaniyantrīmabjahastām prapadyē || 20.5 ||

kurvāṇaṃ paruṣaiḥ karaiḥ kuvalaya -
 klēśaṃ bhṛśaṃ sadgaṇa -
 śrīhāryabhyudayaṃ tamamba tapanam
 kēcinnamaskurvatām |
 viśvānandakarīm vayaṃ tu viduṣām
 viśvādhikām saṃpadaṃ
 tanvānām praṇamēma tatrabhavatīm
 tāpatrayadhvaṃsinīm || 20.6 ||

harisakhi śatamanyuṃ vāyasasya svasūnōḥ
 api vipadapanītāvakṣamaṃ nō yajēyam |
 ahamaviditamanyuṃ hanta tasya svaśatrōḥ
 api parihṛtabhītiṃ tvām śubhāmāśrayēyam || 20.7 ||

prauḍhaiśvaryajuṣō'pi yasya suhrdā
 bhikṣākatā nōjjhitā
 yatra śrīdapadaṃ vadanti vibudhā
 rūḍhyā'śvakarṇādivat |
 yakṣaṃ taṃ yajatāmadhīrvayamamī
 tvāmiṣṭadātrīm stumō
 mātarlakṣmi mahāvibhūtikamaṭhō
 yasyāḥ sakhā tē hariḥ || 20.8 ||

prauḍhiryasya hi pūrvapakṣaviditā
 yō lubdhacūḍāmaṇiḥ
 yaścāhīnamukhēna dūṣitakala -
 staṃ kaḥ kalaṅkāśrayam |
 arcētsōmamapāmarah śrutiśiraḥ

siddhāntasiddhōnnatiṃ
 padmē kāṅkṣitadāṃ budhastutakalāṃ
 tvāṃ niṣkalaṅkāṃ vinā || 20.9 ||

padmē yēṣāmuccabhāvō na nityō
 yē sarvē'pi sthānabhēdēna tīkṣṇāḥ |
 yaṣṭustuṣṭirna grahāṃstānatastvāṃ
 nityaunnatyāṃ naumi sarvatra mṛdvīm || 20.10 ||

śākhāvṛndaprathitavibhavāṃ satsuparṇādhirōhāṃ
 tvāmastutvā jalaṇidhibhuvāṃ kalpavallīmatallīm |
 ākāṅkṣantaḥ phalamavikalāṃ dēvyaparṇōdbhavaṃ kē
 saṃsēvēraṇ śaravaṇabhavaṃ sthāṇujātaṃ viśākham || 20.11 ||

tvāṃ kṛtaśrutipathapravartanāṃ
 sajjanādarakṛtānanāṃ vinā |
 nirmitaśrutivikampaṃ ramē
 sādhuvēraṇamukhaṃ śrayēta kaḥ || 20.12 ||

durgāṃ parē gāḍhabhavānuṣaṅgāṃ
 śilōccayādabhyuditāṃ śrayantām |
 bhaktyaikalabhyāṃ bhavasindhunāvaṃ
 sudhābdhijē tvāṃ tu vayaṃ śrayāmaḥ || 20.13 ||

sthānaṃ yasya śmaśānaṃ satatamanucarō
 bhūtavētālavargaḥ
 cēlaṃ carma sragasthnāṃ tatirahaha tama -
 pyugramēkē bhajantām |
 padmē padmē sthitāṃ tvāmasakṛdanuṣṛtāṃ

dēvatāyauvatēna
 dhyāyēma kṣaumabhājaṃ vayamanudinamā -
 mukta muktākalāpām || 20.14 ||

nābhijātamadharīkṛtahaṃsaṃ
 jantavaḥ katipayē kalayantām |
 sēvatē jagati haṃsagatiṃ tvāṃ
 sindhunandini sudhīrabhijātām || 20.15 ||

cittavr̥ttiriha kañjamandirē
 dhunvatīṃ duritapuñjamindirē |
 siddhayē janani sēvatāntarām
 tvāmanākalita dēvatāntarām || 20.16 ||

yadyādadhāsi karuṇām yadi vā na padmē
 kiṃ daivataistvaditarairapavargalipsōḥ |
 tuṣṭō yadi kṣitipatiryadi vā na tuṣṭaḥ
 kiṃ nāma śaurisakhi pāriṣadairvivitsōḥ || 20.17 ||

dr̥ṣṭādr̥ṣṭēpsitapuṣi bhavatpādapadmāvalambē
 diṣṭyā labdhē ka iha bhajatām dēvatām bhūṣṇuranyām |
 dr̥ṣṭē spaṣṭam nanu dinakarē dr̥ṣyasandarśanārthaṃ
 dīpārōpavyasanamajaḍō dēvi kaḥ svīkarōti || 20.18 ||

tava janani jayantyāḥ śāśvataiśvaryadātryāḥ
 parimitaphaladātrīrdēvatāḥ sēvatē kaḥ |
 phalabharanatasasyām prāpya cōlakṣitiṃ kiṃ
 prakāṭamaṭati vindhyaprāntabhūmīramūḍhaḥ || 20.19 ||

tava jalanidhikanyē daivataiḥ pāmarō'nyaiḥ
 kalayatu samatāmapyantataḥ kiṃ tatastē |
 daramapi garimāṇaṃ dardurō'kardamāyā
 vibudhapurataṭinyā vētti kiṃ palvalēbhyaḥ || 20.20 ||

viṣṇōḥ patni bhavatprasādaviraha
 vyāvartamānaśriyāṃ
 saṃpattiṣṭhati sā na dīrghamuditā
 yā kṣudradēvārcanaiḥ |
 annālābhata ēva śuṣkavapuṣāṃ
 kukṣau punaḥ pīnatā
 kaṣṭaṃ śvāsanirōdhanairupanatā
 kālaṃ kiyantaṃ kṣipēt || 20.21 ||

kalyāṇaṃ bhavatī karōti bhajatāmēkāpi lōkāmba yat
 saṃbhūyāpi ca dēvatāntaraśataṃ naitadvidhātum kṣamam |
 rākācandrikayaikayā'pi sukaraṃ viśvaprajāhlādanaṃ
 naikābhirnanu tārakābhirapi vā nō śakyaṇiṣpādanam || 20.22 ||

nanu tava padāmbhōjadvandvē niviṣṭamanā manāk
 api na tanutē dēvēṣvanyēṣvamēduramādaram |
 lalitamṛdulē labdhāśvāsō rasālakapallavē
 kalayati pikaḥ kañjāvāsē karīradalāni kim || 20.23 ||

mātaḥ padmē mṛtyumatyētukāmō
 muktvā kastvāṃ mānayēt kṣudradēvān |
 prauḍhāṃ nāvaṃ prāpya sindhum tariṣyan
 kāśastambālbanaṃ kaścikīrṣēt || 20.24 ||

saṃdattē sakṛdarcitāpi bhavatī sāmrajyamatyūrjitaṃ
 tvadbhinnaistu kimasti dēvi bahudhā'pyāsēvitairdaivataiḥ |
 saṃśuddhiṃ sakṛdikṣitō'pi diśati śrīrāmasēturnṛṇām
 arthaḥ kō'sti taṭākasētuśatakairaśrāntadṛṣṭairapi || 20.25 ||

dēvi tvatpadapadmavandanadhanā
 durdēvatōpāsanā -
 labdhaṃ mugdhavadhūkaṭākṣataralaṃ
 naivādriyantē dhanam |
 vēdhā viṣṭapacitrasṛṣṭipaṭudhī -
 rarthakriyādūragaṃ
 vyāmōhāvahamaindrajālikajaga -
 tsṛṣṭiṃ kimu ślāghatē || 20.26 ||

satyapyāgasi saṃśritān karuṇayā
 saṃrakṣasi tvaṃ ramē
 kṣōdiṣṭhādaparādhatō'pi bhajakē
 kupyanti dēvāḥ parē |
 chēttṛṇāmapi tāpamamba haratē
 śākhī nijacchāyayā
 gāḍhasparśata ēva pōṣakamapi
 ghnanti krudhā pannagāḥ || 20.27 ||

subhūyānāyāsaḥ phalamaguru durdaivatajuṣāṃ
 prayāsaḥ kṣōdīyān phalamatimahat tvāṃ tu bhajatām |
 laghiṣṭhō lābhaḥ syāllavaṇavaṇijāṃ śrāntiradhikā
 bhavatyalpō yatnaḥ phalamalaghu karpūravaṇijām || 20.28 ||

sthāsnuḥ śrēyaḥ sa bhajati ramē yatpadaṃ tvatkṛpāyāḥ
bādhōdarkaṃ vibhavamupayātyanyadēvōpasēvī |
dṛṣṭāntō'ntyē giriśabhajanaprāpta bhūtirdaśāsyāḥ
tadbhrātā'dyē tava karuṇayā labdhaniṣkampasampat || 20.29 ||

tvāṃ mātarupāsīnā
na dēvatāntaramupāsatē santaḥ |
labdhē nidhau niravadhau
kadaryajanasēvanam sahintē kē || 20.30 ||

|| iti śrīmadvēṅkaṭādhvariviracitē śrīlakṣmīsahasrē
dēvatāntaraparisaṅkhyā stabakaḥ viṃśaḥ ||